

قرآن مجہی کے لئے علم کائنات کی اہمیت

جنید احمد ہاشمی *

قرآن کریم موجودات اور ان کی تخلیق و تنظیم اور تخلیقی مدارج کو ایک مکمل نظام حکمت کے طور پر پیش کرتا ہے۔ انسانوں کی توجہ کائنات اور اس کی تخلیق و تکوین کی طرف مبذول کراتا ہے اور یہ بات انسانوں کے اولین فرائض میں شامل قرار دیتا ہے کہ وہ آفاق و انفس کا مطالعہ کریں، صحیفہ کائنات کو بنظر غائر پڑھیں، غور و فکر کی تمام صلاحیتوں سے کام لے کر کائنات کے ہر شعبے میں پائی جانے والی ترتیب، تنظیم، تسلسل اور مقصدیت کا بغور جائزہ لیں تاکہ اولاً تو کائنات سے صانع کائنات کو پہچانیں اور موجودات سے موجد پر استدلال کر سکیں اور ثانیاً اس لیے کہ ان عظیم قوتوں سے اچھی طرح نفع اٹھائیں جن کو اللہ تعالیٰ نے انسانوں کے لیے پیدا کیا اور انہی کے نفع کے لیے مسخر کر دیا ہے۔ جیسا کہ سورۃ جاثیہ میں ارشاد ہوا ہے:

اللہ الذی سَخَّرَ لَکُمُ الْبَحْرَ لِتَجْرِيَ الْفَلَکَ فِیْهِ بِأَمْرِهِ وَلِتَبْتَغُوا مِنْ فَضْلِهِ وَلِعَلَّکُمْ تَشْکُرُونَ ۝ وَسَخَّرَ لَکُمْ مَا فِی السَّمَوَاتِ وَمَا فِی الْأَرْضِ جَمِیعًا مِّنْهُ إِنَّ فِی ذَٰلِكَ لَآیَاتٍ لِّقَوْمٍ یَّتَفَكَّرُونَ (۱)

”وہ اللہ ہی تو ہے جس نے سمندر کو تمہارے لیے مسخر کر دیا تاکہ اس کے حکم سے اس میں کشتیاں چلیں اور تاکہ تم اس کے فضل سے (معاش) تلاش کرو اور تاکہ شکر گزار بنو، اور جو کچھ آسمانوں میں اور جو کچھ زمین میں ہے سب کو تمہارے لیے مسخر کر دیا۔ غور و فکر کرنے والوں کے لیے اس میں نشانیاں ہیں۔“

انسانوں کو سب سے پہلے جو علم دیا گیا وہ قرآن کریم کی زبان میں ”علم آسمان“ کے نام سے موسوم ہے۔ قرآن کریم میں ہے:

﴿ وَعَلَّمَ آدَمَ الْأَسْمَاءَ كُلَّهَا ﴾ (۲)

”اور اس (اللہ تعالیٰ) نے آدم کو تمام اسماء بتلا دیئے۔“

* ریسرچ انویسٹیگیٹر، شریہ اکیڈمی، انٹرنیشنل اسلامک یونیورسٹی، اسلام آباد

لفظ اسما، اسم کی جمع ہے جس کے معنی ”علامت“ اور ”نشان“ کے ہیں۔ (۳)

متعدد مفسرین نے اس کی تفسیر میں بیان کیا ہے کہ اس سے مراد دنیا بھر کی تمام چیزیں اور ان کے آثار و خواص ہیں جو آدم علیہ السلام اور بنی آدم کو عطا کیے گئے ہیں۔

قاضی بیضاوی فرماتے ہیں:

”اللہ تعالیٰ نے حضرت آدم علیہ السلام کو چیزوں کی اصل شناخت، ان کے خواص، نام، اصول علم، صنعتوں کے قوانین اور ان صنعتوں میں استعمال ہونے والے اوزار کی کیفیتیں (غرض سب کچھ) بذریعہ الہام بتا دیا تھا۔“ (۴)

علامہ طنطاوی مصری تحریر کرتے ہیں:

”اللہ تعالیٰ نے آدم علیہ السلام کو اشیاء کی معرفت، ایجاد و اختراع اور تمام صنعتیں الہام کر دیں تو آدم علیہ السلام کے لیے ارض و سماء، برد و بحر، چٹیل میدان، مرغزار، بیابان و کہسار سب مخر کر دیئے اسی طرح اس نے مخلوقات کے تمام اسماء اور خواص و صفات کا علم آدم علیہ السلام کو دے دیا۔“ (۵)

لطفی جمعہ لکھتے ہیں:

”وہ کتاب جو افع العرب پر نازل ہوئی محض ایک مذہبی کتاب نہیں بلکہ تقریباً تین سو علوم کا منبع ہے مثلاً شرع، لغت، تاریخ، ادبیات، طبعیات، فلکیات اور فلسفہ وغیرہ۔ ان میں سے اکثر علوم کا راست ماخذ خود قرآن ہے۔“ (۶)

شاہ ولی اللہ نے قرآنی علوم کو جن پانچ ابواب میں تقسیم کیا ہے ان میں ایک علم آلاء اللہ ہے۔ (۷)

علم آلاء اللہ کو موجودہ دور کی زبان میں ”علم کائنات“ یا ”علم سائنس“ کہا جا سکتا ہے اسی علم کائنات کی مختلف شاخیں موجودہ دور میں مختلف ناموں مثلاً طبیعیات، کیمیا، حیاتیات، ارضیات، فلکیات وغیرہ سے متعارف ہیں الغرض قرآن نے غور و فکر، تجزیہ و مشاہدہ کو حصول علم کے ذریعے کے طور پر سند مانا اور بے شمار

سائنسی حقائق و نتائج پیش کر کے انسان کو یہ دعوت دی ہے کہ قرآن کی رہنمائی میں کائنات میں غور و فکر کرے اور اسرافطرت کی نقاب کشائی کرے۔

یہاں یہ اصولی نکتہ مد نظر رکھنا ضروری ہے کہ قرآن کریم بنیادی طور پر ہدایت کی کتاب ہے۔ (۸) قرآن، امور کو نیہ (سائنس وغیرہ) کو بطور مقصد پیش نہیں کرتا بلکہ اس کا مقصد انسانوں کی معاش و معاد کی اصلاح ہے اس لیے جن لوگوں نے قرآن کریم کے سائنسی بیانات کو بنیاد بنا کر اپنی ساری صلاحیتیں قرآن کو سائنس کی کتاب قرار دینے پر صرف کی ہیں انہوں نے قرآن کی دعوت اور روح کو سمجھنے میں غلطی کی ہے کیونکہ قرآن کریم کا موضوع علم کائنات نہیں۔ بلکہ مقصود یہ ہے کہ لوگوں کو اس زبان میں مخاطب کیا جائے جو اپنے زمانے کی اصطلاحات کی بناء پر سمجھتے ہیں یعنی قرآن کی اصل تعلیمات و ہدایات کو بانداز نو پیش کیا جائے نہ یہ کہ ان نظریات پر قرآن کو ڈھالا جائے جن کو انہوں نے اپنایا ہے کیونکہ انسانوں کے خود ساختہ نظریات آئے دن بدلتے رہتے ہیں اور ایک ہی نظریہ اہل زمانہ کی نظروں میں اکثر نفی و اثبات کے لحاظ سے اختلاف کا باعث بنا رہتا ہے جس کی ایک مثال زمین کی گردش اور اس کا سکون ہے کہ یہ انسان تھے جن کو اپنے ”علوم و معارف“ کے زور پر اصرار تھا کہ زمین ساکن ہے اور پھر یہی انسان ہیں جو اب زمین کی گردش کا درس دے رہے ہیں لہذا اگر قرآن کو انسانی ذہن کی کوکھ سے جنم لیے ہوئے علوم پر ڈھالتے رہنے کا عمل جاری رہا تو قرآن بازیچہ اطفال بن کر رہ جائے گا۔ (۹)

دور جدید میں جہاں ضرورت اس امر کی ہے کہ اہل مذہب قرآن کریم کے گہرے مطالعہ کے ساتھ جدید سائنس کا مطالعہ کریں وہاں اس سلسلے میں مطالعہ اور تحقیقی کام کے لیے حدود و قیود (Limitations) کا ہونا بھی ضروری ہے۔ اس لیے یہ ایک غلطی ہوگی کہ ہم ہر سائنسی نظریے کے ساتھ قرآنی مطابقت پیدا کرنے کی کوشش کریں اور سائنس کے شعبوں کا وقوع قرآن سے ثابت کرنے کی کوشش میں اس کے مقصد اصلی کو بھول جائیں۔

قرآنی تعلیمات و مضامین کی تفہیم میں علم کائنات

اسلامی تعلیمات کی رو سے نظام زندگی کا مرکز و محور ”قرآن کریم“ ہے اس عظیم کتاب کو سمجھنے کے

لیے علم کائنات کی حیثیت اساسی اہمیت کی حامل ہے کیونکہ قرآن کریم اپنی تعلیمات کی تفہیم کے لیے انسانوں سے اندھی تقلید (Blind Faith) کا تقاضا نہیں کرتا بلکہ اس کی تعلیم یہ ہے کہ ان کو سمجھنے کے لیے محسوسات اور مظاہر کو زینہ بنایا جائے مثلاً ”توحید باری تعالیٰ، قرآن کریم کا ایک مرکزی مضمون اور بنیادی تعلیم ہے۔ قرآن کریم علم کائنات کی ایک شاخ حیاتیات سے متعلق ایک حقیقت بیان کرتا ہے۔“

﴿ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذَبَاباً وَلَوْ اجْتَمَعُوا لَهُ
وَأَنْ يَسْلُبَهُمُ الذَّبَابُ شَيْئاً لَا يَسْتَنْقِذُوهُ مِنْهُ ضَعُفَ الطَّالِبِ
وَالْمَطْلُوبِ ﴾ (۱۰)

”جن لوگوں کو تم اللہ کے مقابلے میں پکارتے ہو وہ کبھی تک بھی پیدا نہیں کر سکتے اگرچہ وہ سب کے سب اس کام کے لیے جمع ہو جائیں اور اگر ان سے کبھی کوئی چیز چھین لے جائے تو اسے اس سے چھڑا نہیں سکتے طالب اور مطلوب دونوں ضعیف و کمزور ہیں۔“

کائنات کی اس حقیقت کو واضح کرنے کے بعد وہ انسان کو اس چیز کے ماننے کی دعوت دیتا ہے کہ یہ صرف خلاق عالم ہے کہ یکے بعد دیگرے کروڑوں مخلوقات کو ان کی تمام نوعی خصوصیات کے ساتھ لباس وجود میں برابرہ جلوہ گر کرتا رہتا ہے اس کے سوا کوئی دوسری ہستی نہیں جو اس قدر بے مثال اور حیرت انگیز کرشمے دکھا سکے۔

اسی طرح قرآن کریم کی ایک اہم تعلیم ”وجود باری تعالیٰ“ ہے جس کے اثبات کے لیے قرآن، فطرت کے آثار و شواہد کو خدایا بی کا ذریعہ بنانے کی دعوت دیتا ہے قرآن کریم میں اس مضمون کے اثبات کے لیے بار بار کائناتی مظاہر پر غور و فکر کی تاکید و تلقین ہے۔ (۱۱) جس سے یہ بات واضح طور پر سامنے آتی ہے کہ اللہ تعالیٰ کے وجود کی تعلیم و تصور جو انسانوں کو دیا جا رہا ہے وہ محض کسی تخیل اور مراقبہ پر مبنی نہیں بلکہ محسوس مادی حقائق کے سمندر سے گذرتے ہوئے کائنات ارضی و سماوی میں اس کے قوانین کی کار فرمائی کی سیر کرتے ہوئے قائم ہوتا ہے۔ قرآن کریم چونکہ کائنات کو اللہ کی صفت تخلیق کی ایک محسوس اور مدنی شکل قرار دیتا ہے۔ لہذا مظاہر قدرت کا ذکر کرنے کے بعد انسانی ذہن کو متنبہ کرتا ہے۔

﴿ذَلِكُمُ اللَّهُ رَبُّكُمْ فَانِي تَوْفَكُونَ﴾ (۱۲)

ایسے ہی قرآن کریم کے دیگر مضامین مثلاً وحی و الہام، سزا و جزا، بعث و نشور وغیرہ کو انہی اسالیب میں سمجھایا گیا ہے۔ (۱۳) گویا شریعت اور اس کے حقائق کا تعلق علم کائنات کے ساتھ چولی دامن کا ہے اگر اس علم کی طرف توجہ نہ کی جائے تو اس کا مطلب یہ ہے کہ ہم قرآن کریم کے بیان کردہ مضامین کو بخوبی سمجھنے کے قابل نہیں ہو سکتے۔

قرآن فہمی میں علم کائنات کی اہمیت

قرآن کریم کا کوئی طالب علم، علم کائنات سے بے نیاز رہ کر قرآن کریم کے معارف و اسرار سے ہرگز واقف نہیں ہو سکتا۔ کیونکہ قرآن کریم اپنی دعوت پیش کرتے ہوئے جس چیز سے ہمیشہ استدلال قائم کرتا ہے وہ کائنات، اس کی تخلیق، ارتقاء اور مقصدیت ہے یہ قرآن کا عام اسلوب ہے کہ اپنی دعوت کے حق میں مظاہر فطرت سے دلائل پیش کرتا ہے جو زبان حال سے قرآنی دعوے کی تصدیق کرتے ہیں۔ قرآن فہمی میں یہ دلائل بڑی اہمیت رکھتے ہیں۔ دور جدید میں علم کائنات کی یہ اہمیت دور قدیم سے کہیں زیادہ نظر آتی ہے کیونکہ جدید دور تحقیق و انکشاف کا دور ہے۔ مظاہر فطرت اور کائنات کی تخلیق و تنظیم کے بارے میں قرآن کریم ایسی متعدد صد اکتوں کا احاطہ کیے ہوئے ہے جن کی تصدیق عصر حاضر کی جدید ترین سائنسی دریافتیں کرتی ہیں۔ چنانچہ عموماً سارے قرآن اور خصوصاً امور کونیہ سے متعلق آیات کی تفہیم کا بڑا مدار جدید سائنسی عجائبات اور حوادث کو سمجھنے پر موقوف ہے۔ (۱۴)

زول قرآن سے پہلے مظاہر کائنات سے متعلق لوگوں میں مشرکانہ توہمات پھیلے ہوئے تھے اور لوگ ان مظاہر کو بوی دیوتا کے تابع تصور کرتے تھے مثلاً چاند، سورج، ستارے، آگ، ہوا، پانی حتیٰ کہ شجر و حجر تمام مظاہر کائنات عام طور پر معبود و معبود ٹھہرائے گئے تھے۔ مشرکین کا فلسفہ یہ تھا کہ جس چیز سے ہم کو نفع و نقصان پہنچ سکتا ہو وہ قابل احترام اور لائق عبادت ہے۔ ان مشرکانہ عقائد کا ابطال اسلام سے قبل کسی بھی مذہب نے اس طور پر نہیں کیا جس طرح قرآن نے کیا ہے یہ قرآن کریم کا کارنامہ ہے کہ وہ علمی، عقلی دلائل کی روشنی میں ان مظاہر کے الہ ہونے کا ابطال کرتا ہے یہی نہیں بلکہ وہ نوع انسانی کے لیے ان مظاہر کا ذکر کر کے ان سے متمتع

ہونے کی دعوت بھی دیتا ہے۔ ذیل میں قرآن فہمی کے لیے علم کائنات کی ضرورت و اہمیت پر اس کے چند شعبوں کے حوالے سے گفتگو کی جاتی ہے۔

حیاتیات (Biology) سائنس کی وہ شاخ ہے جس میں حیوانات و نباتات کی جسمانی ساخت و پرداخت اور ان کے طبعی و فطری احوال و کوائف سے بحث کی جاتی ہے۔

قرآن کریم کی بہت سی آیات میں اس علم سے متعلق بے شمار حقائق موجود ہیں مثلاً قرآن کریم نے نسل انسانی کے حیاتیاتی ارتقاء کی بنیاد آدم و حوا کو ٹھہرایا (۱۵) رحم مادر میں جنینی ارتقاء کو بیان کیا ہے (۱۶) حیوانات کے خلق، تسویہ اور تقدیر کی طرف نشان دہی کی ہے (۱۷) انس و جن کے تخلیقی مادوں کو ذکر کیا ہے۔ مرد و عورت کے صنفی مفارق کو ظاہر کیا ہے۔ (۱۸)

اگرچہ جدید تحقیقات ان قرآنی حقائق کی تہمین کرتے نظر آتے ہیں تاہم معاصر علمی حلقوں میں ان نظریات کا اثر موجود ہے جو قرآن کریم کے بیانات سے متصادم ہیں اس ضمن میں ڈارون کے نظریہ ارتقاء کی مثال دی جاسکتی ہے جس کی تغلیط و تردید اگرچہ خود اس کے ہم پیشہ افراد ہی کی طرف سے ہوئی ہے تاہم کسی نہ کسی حوالے سے یہ نظریہ آج بھی مقبول و موثر ہے۔ (۱۹)

نسل انسانی کے حیاتیاتی ارتقاء کے اس نظریے کا حاصل یہ ہے کہ انسان اور دیگر حیوانات، ریٹگنے والے جانور، چوپائے اور بندر سب حیاتیات کے سفر ارتقاء کی چھبلی کڑیاں ہیں اور انسان اس سفر ارتقاء کی اگلی کڑی ہے۔ (۲۰)

اس سلسلے میں علم حیاتیات سے واقفیت کے بعد ہی اس قابل ہوا جاسکتا ہے کہ قرآن کریم سے متصادم نظریات کی سائنسی طریق کار سے تردید و تغلیط کی جاسکے۔ علاوہ ازیں طبیعات سے متعلق مذکور قرآنی بیانات کی صحیح تفہیم آج اسی علم کے ارتقاء کی بدولت ممکن ہوئی ہے لہذا اس سے واقفیت قرآنی معارف و اسرار تک پہنچنے میں مدد و معاون ہے۔

علم ہیئت و فلکیات سے متعلق قرآن کریم نے قدرے تفصیل سے اشارے دیئے ہیں اس ضمن میں زمین و آسمان کی تخلیق، سیارات کی گردش، تسخیر کائنات اور خلا نوردی، کائنات (عالم) کی عمر اور تخلیقی مراحل،

ستاروں کے مقام و مدار، شہاب ثاقب، زمین کا کربہ باد، انشیب و فراز، سمندر سے متعلق بیانات، وغیرہ مضامین ایسے ہیں جو قرآن کریم میں متعدد مقامات پر منتشر ہیں۔ ہم کائنات سے متعلق ان مختلف شعبوں سے واقفیت قرآنی بیانات کی تبیین کے لیے اہم ضرورت کا درجہ رکھتی ہے۔ اس کی ایک اہم مثال یہ ہے کہ جدید علم ہیئت و فلکیات، کائنات کی عمر، آغاز اور قیامت سے متعلق ان بیانات کی تصدیق کرتے نظر آتے ہیں جو ہمیں قرآن و سنت سے ملتے ہیں۔ مثلاً قدماء یونان عالم کو قدیم مانتے تھے۔ کواکب اور سماوات کو ناقابل فنا اور ناقابل تغیر مانتے تھے اور وجود قیامت سے انکاری تھے جب کہ یہ عقیدہ اسلام کے اصولی عقائد میں سے ہے جدید فلکیات کی رو سے یہ عالم حادث اور قابل فنا ہے۔ کائنات کی عمر بعض ماہرین کے نزدیک پندرہ ارب سال اور بعض کے نزدیک دس ارب سال ہے۔ بدایۃ الکلون کے مصنف جان فایفر کا کہنا ہے:

”کائنات کی عمر دس ارب سال سے زیادہ نہیں۔ عہد قدیم میں سارے جہاں پر گھٹنا ٹوپ تاریکی حاوی تھی مادی ذرات منتشر تھے یہ انتشار اتنا زیادہ تھا گویا عالم مادے سے بالکل فارغ تھا۔ مدت تک کائنات کی حالت یہ تھی پھر سائنسدان کائنات کو قابل فنا بھی سمجھتے ہیں لیکن وہ اس کا وقت بتانے اور توجیہ کرنے سے قاصر ہیں۔ البتہ انہوں نے جزوی قیامت یعنی زمین یا نظام شمسی کی تباہی پر بحث کی ہے۔“ (۲۱)

ماہرین کی رائے میں اس ”سائنسی قیامت“ کی کئی صورتیں ممکن ہیں۔ مثلاً:

- ① نظام شمسی سخت برفانی دور سے دوچار ہو جائے۔
- ② زمین اور ستاروں کے تصادم کا امکان موجود ہے۔
- ③ نظام شمسی کی تباہی خود آفتاب اور کسی آوارہ ستارے کے باہمی تصادم سے بھی ممکن ہے
- ④ سورج تیزی سے اپنا مادہ اور ایندھن (ہائیڈروجن) خرچ کر رہا ہے۔

سائنسدانوں کے بقول جیسے جیسے سورج کا یہ خزانہ ختم ہوتا جائے گا اس کی چمک اور تمازت میں اضافہ ہوتا جائے گا۔ دس ارب سال کے بعد سورج اب کے مقابلے میں سو گنا زیادہ گرم اور چمکدار ہو جائے گا۔ اس وقت زمین پر اتنی گرمی پڑے گی کہ پانی کھولنے لگے گا، سمندروں کا پانی بخارات بن کر فضا میں غائب ہو جائے گا۔ ظاہر ہے کہ اس وقت زمین پر حیات ناممکن ہو جائے گی اس کے بعد سورج کی حدت کم ہو جائے گی۔

جسامت میں بڑی کمی کے ساتھ اس کی قوت کشش میں نہایت کمی نمودار ہونے لگے گی کشش کی کمی کے باعث سیارے آزاد ہو جائیں گے اور نظام شمسی کا یہ حسین نظام ختم ہو جائے گا۔ (۲۲)

ملت قرآنی کی ذمہ داری

عہد وسطیٰ (آٹھویں اور بارھویں صدی عیسوی کے درمیان کا زمانہ) میں جب عیسائی دنیا جمود اور تعطل کا شکار تھی اور سائنسی ترقی پر عیسائی دنیا میں پابندی عائد تھی اس وقت اسلامی جامعات میں مطالعہ اور تحقیقات کا کام بڑے پیمانے پر جاری تھا۔ لیکن جب مسلمانوں نے فہم قرآن کے لیے اس متحرک مطالعہ کو ترک کر دیا تو انہیں علوم و فنون کی سیادت کے منصب سے محروم ہونا پڑا اس خلاء کو افکار مغرب نے پُر کیا اور حاملان قرآن، جو فہم قرآن کے لیے تجربی اساس و بنیاد فراہم کرنے والے اور انسانیت کو کائنات کے اسرار و رموز منکشف کرنے کی تعلیم دینے والے تھے خود مذہب اور سائنس کو متصادم قرار دینے لگے۔ نتیجہ سائنس مغرب کے طحڑانہ فلسفہ کی آلہ کار بن گئی۔

آج جدید سائنس کے پیدا کردہ مسائل میں سے ایک مسئلہ وہ ”علمی و فکری حاجات ہیں جو ان علوم کی لائی ہوئی ثقافت کی پیداوار ہیں چنانچہ ان حوادث و تغیرات اور ان سے پیدا ہونے والی اباحت پسندی اور الحادی فکر کے مقابلے میں قرآن فہمی کا درست اسلوب متعین کرنے اور قرآن کریم کی تبیین و تشریح کے لیے ان علوم سے واقفیت ناگزیر ہے۔ تاہم اس علم کی اہمیت فہم قرآن کے مختلف درجوں کے لیے مختلف ہے اس ضمن میں لوگوں کو دو بڑے حصوں میں تقسیم کیا جاسکتا ہے۔

۱۔ دینی علوم کے ماہرین اور مفسرین ب۔ عام مسلمان

اول الذکر طبقے کے لیے اس علم کی معرفت کی اہمیت دوسرے طبقے سے کہیں زیادہ ہے جس کی اہمیت وجہ یہ ہے کہ دوسرے طبقے کی قرآن فہمی کا انحصار عموماً پہلے طبقے کی تشریح و توضیح اور تفسیر پر ہوتا ہے۔ قرآن کریم کی براہ راست تفہیم پر وہ قادر نہیں ہوتے لہذا علوم دینیہ کے ماہرین اور مفسرین کے لیے ان علوم (فلسفیات، طبیعیات، ارضیات، طب وغیرہ) سے کم از کم جزوی شناسائی از حد ضروری ہے تاکہ:

- ① وہ وجوہ اعجاز قرآن کے لیے جدید نقطہ نظر پر حاوی ہوں اور اکتشافات، سائنس اور فکر جدید کے زاویہ نگاہ سے اعجاز قرآن کا ادراک کر سکیں۔ (۲۳)
- ② علم کائنات کے مختلف شعبوں سے متعلق قرآن کریم کے بیانات کی تشریح و توضیح کر سکیں جن سے لاعلمی کی بنیاد پر تاویلات یا انکار آیات کا دروازہ کھل جاتا ہے۔
- ③ تفسیر قرآن سے جدید ذہن کی اصلاح کے لیے فکری غذا مہیا کی جاسکے۔
- ④ تشکیک آیات کی استثنائی مہم کی تردید کی جاسکے نیز اس طبقہ کے زعم فاسد کی کامیاب تردید ممکن ہو جس کے خیال میں علم کائنات (سائنس) سے دین کو بیر ہے۔ (۲۴)
- ⑤ غیر مسلموں کو اسلام کی طرف دور حاضر کے اس علمی طریق سے کام لے کر مائل کیا جاسکے۔ (۲۵)

اس کے علاوہ ان امور سے اشیاء کے خواص کی واقفیت، کائنات کے عجائبات سے آگاہی اور نیچے اللہ تعالیٰ کی معرفت اور قرآنی معارف و اعجاز میں وثوق و یقین، انشراح صدر اور یہ یقین کہ یہ عظیم کتاب دور حاضر کے مسائل کا حل بھی پیش کرتی ہے اور ہر زمانے اور ہر خطہ ارضی کے رہنے والوں کے لیے قیامت تک کے لیے دستور حیات ہے وغیرہ امور ایسے ہیں جن کا حصول طبقہ اول اور دوم ہر دو کے لیے مشترک ہے۔ (۲۶)



حواشی و تعلیقات

- ۱- ملاحظہ ہو الرزقانی، محمد عبدالعظیم، منابہل العرفان فی علوم القرآن (مکتبہ نزار مصطفیٰ الباز، مکہ مکرمہ) 79/2
- ۲- البقرہ: 31
- ۳- مجدالدین فیروز آبادی، القاموس (دارالفکر، بیروت) 4/497
- ۴- قاضی بیضاوی، عبداللہ بن عمر، انوارالتزیل فی اسرار التاویل (مطبوعہ دیوبند) 1/61
- ۵- طبطاوی جوہری مصری، الجواہری فی تفسیر القرآن الکریم، (مطبوعہ مصطفیٰ البانی الجلسی، مصر) 1/5352
- ۶- جمعہ محمد لطفی، تاریخ فلاسفۃ الاسلام (اردو ترجمہ کتب خانہ محمد سعید کراچی 1953ء)، مقدمہ۔
- ۷- شاہ ولی اللہ، احمد بن عبدالرحیم، الفوز الکبیر فی اصول التفسیر اصح المطابع، نور محمد، کراچی (1380ھ) ص: 271
- ۸- البقرہ: 3
- ۹- ملاحظہ ہو راجب الطہانی کی کتاب ”الثقافۃ الاسلامیہ“ پر مولانا افتخار احمد لٹنی کا تشریحی حاشیہ، تاریخ افکار، علوم اسلامی (طبع ادارہ اسلامی کراچی) 1/314
- ۱۰- الحج: 73
- ۱۱- مثلاً ملاحظہ ہوں آیات: الانعام: 99، فاطر: 27، 12، 9
- ۱۲- ان آیات میں علم کائنات کے مختلف شعبوں یعنی موسمیات Meteorology، طبیعیات، کیمیا، نباتات Botany، طبقات الارض Geology، علم الجبال Petrology، علم الانسان Anthropology اور حیوانات کے شعبوں میں مشاہدے اور غور و فکر کے بعد توحید الوہیت، ربوبیت، توحید صفات اور خشیت الہیہ وغیرہ مضامین کی تقسیم ہے۔
- ۱۳- یونس:
- ۱۴- مثلاً فاطر: 9، النمل: 60، 61، 63 وغیرہ
- ۱۵- حوادث اور تغیرات اور ان سے پیدا ہونے والی فکر کے مقابلے میں قرآن فہمی کا درست اسلوب متعین کرنے اور قرآن کی صحیح تہمین و تشریح کے لیے بھی ان سے واقفیت ضروری ہے مورس بوکائی نے ”بائبل قرآن اور سائنس“ میں لکھتے ہیں اگرچہ آفاق و انفس کے تغیرات قرآنی بیانات کی تصدیق، تہمین کرتے نظر آتے ہیں تاہم عصری سائنسی معلومات کے یہ عجوبے جو حیات کے میدان میں رونما ہوتے رہتے ہیں ایک غور و فکر کرنے والے انسان کو مخالف نتیجہ اخذ کرنے کی جانب بھی لے جاسکتے ہیں اسی بنا پر مستشرقین کا ایک گروہ آیات قرآنی کی تخیل و تشکیک میں سرگرم عمل ہے جس سے علمی حلقوں میں مادہ پرستی کا رجحان نشوونما پاتا رہا ہے حتیٰ کہ خدا کے تصور سے استہزاء کیا جاتا ہے (مورس بوکائی، بائبل قرآن اور سائنس، مترجم ادارۃ القرآن و العلوم الاسلامیہ، کراچی: 190)

- ۱۵۔ یا ایہا الناس انا خلقنکم من ذکر و انثی الخ الحجرات: 13، نیز النساء: 1۔
- ۱۶۔ ولقد خلقنا الانسان من سلالة من طین ، ثم جعلنا نطفة فی قرار مکین . ثم خلقنا النطفة علقة فخلقنا المضعة فخلقنا المضغة عظما فکسونا العظم لحماتم اُنشنانه خلقا آخر۔
مومنون: 12-13-14
- ۱۷۔ الذی خلق فسوی ، والذی قدر فهدی ۔ الاصل: 2-3، نیز الذی خلقک فسوک فعدک ، فی ای صورة ماشاء ركبک ۔ انفطار: 7-8، نیز الفرقان: 2
- ۱۸۔ النساء: 34
- ۱۹۔ ملاحظہ ہو محمد شہاب الدین ندوی، تخلیق آدم اور نظریہ ارتقاء، ”تعارف“ نیز ”نظریہ ارتقاء کی عالمگیری“: 605
- ۲۰۔ وحید الدین خان، عظمت قرآن: 10-11
- ۲۱۔ جان فالنیر، ہدایہ الکلون، عربی ترجمہ، ڈاکٹر محمد شحات: 13، 14، 71
- ۲۲۔ ملاحظہ ہو مولانا محمد موسیٰ روحانی ہازی، فلکیات جدیدہ، ادارہ تصنیف و ادب، لاہور: 278، 279
- ۲۳۔ من بل العرفان: 81/2
- ۲۴۔ ایضاً، نیز مورس بوکاسینے، یاہل قرآن اور سائنس، باب اول: 181
- ۲۵۔ من بل العرفان: 81/2
- ۲۶۔ ایضاً

